

भारतीय जनता पार्टी

केन्द्रीय कार्यालय

11, अशोक रोड, नई दिल्ली-1

दूरभाष : 23382234 / 35 फ़ैक्स : 23782163

दिनांक : 26-11-2007

भाजपा अध्यक्ष श्री राजनाथ सिंह का मलेशिया में भारतीयों के साथ किए जा रहे भेदभाव के विरुद्ध बयान।

भारतीय जनता पार्टी ने कल मलेशिया में हुई घटनाओं को गम्भीरतापूर्वक संज्ञान में लिया है जिसमें कुआलालम्पुर में अल्पसंख्यक भारतीय समुदाय के लोगों को, जो मलेशियाई सरकार द्वारा किए जा रहे अन्याय का विरोध कर रहे थे, पुलिस की बर्बरता का शिकार होना पड़ा। कई प्रदर्शनकारियों को निर्ममतापूर्वक पीटा गया और सैकड़ों की संख्या में पुलिस द्वारा गिरफ्तारियां की गईं।

भाजपा अध्यक्ष श्री राजनाथ सिंह ने मलेशिया में अल्पसंख्यक भारतीयों के प्रति किये जा रहे भेदभाव और मुख्यधारा से बाहर रखे जाने वाली नीतियों के प्रति अपनी चिंता जतायी है जिसके चलते उन्हें सड़कों पर उतरने के लिए मजबूर होना पड़ रहा है।

मलेशिया में भारतीयों की आबादी वहां की कुल जनसंख्या की करीब सात प्रतिशत है। यद्यपि भारतीय मलेशिया में दूसरे सबसे बड़े अल्पसंख्यक समुदाय है लेकिन इसके बावजूद उन्हें गरीबी का और सभी सुविधाओं से वंचित जीवन जीना पड़ रहा है।

जब 1957 में मलेशिया को आजादी मिली तो भारतीय मूल के लोगों में उम्मीद की एक किरण जगी थी कि उन्हें देश में सम्मानजनक स्थिति प्राप्त होगी। ऐसा आभास होता है कि उनकी सारी उम्मीदों पर पानी फिर चुका है क्योंकि उनके साथ लगभग सभी सरकारों ने दोगम दर्जे के नागरिक सरीखा बर्ताव किया है। कोई आश्चर्य नहीं कि उनकी स्थिति बद से बदतर हो चुकी है।

सरकारी क्षेत्र और निजी क्षेत्र दोनों ही जगह रोजगार के अवसर नहीं उपलब्ध होने के कारण मलेशिया में मौजूद भारतीय भय और अवसाद से ग्रस्त जीवन जीने को मजबूर हैं।

यहां तक कि उनके पूजा स्थलों को भी सरकार ने नहीं छोड़ा है। हिन्दू मंदिरों को बिना सोचे विचारे और गैरकानूनी ढंग से तोड़े जाने की नीति के कारण वहां भारतीय मूल के लोगों की धार्मिक भावनाएं बेहद आहत हुई हैं। मीडिया में आये समाचारों के अनुसार इस वर्ष फरवरी से लेकर अब तक तीन मन्दिरों को तोड़ा जा चुका है।

भाजपा यूपीए सरकार से इस पूरे मामले को लेकर तत्काल कूटनीतिक हस्तक्षेप की मांग करती है। सरकार को नई दिल्ली में मौजूद मलेशिया के राजदूत के पास अपना विरोध दर्ज कराते हुए मलेशिया में हुई घटनाओं के प्रति अपना रोष व्यक्त करना चाहिए।

भाजपा मलेशिया में मौजूद भारतीय मूल के लोगों के प्रति अपना समर्थन व्यक्त करती है और आशा करती है कि अन्याय और असमानता के विरुद्ध उनका संघर्ष रंग लाएगा।

(शाम जाजू)
कार्यालय प्रभारी